

Bill Justinussen
Magnus Rasmussen
Kári P Højgaard
løgtingsmenn

Løgtingið

Løgtingsmál nr. 161/2018: Uppskot til løgtingslóg um at breiðka vegateinin til Funningsfjørð

Uppskot til

Løgtingslóg um at breiðka vegateinin til Funningsfjørð

§ 1. Landsstýrismanninum verður heimilað at skipa fyri at breiðka vegateinin frá Millum Fjarða til Funningsfjarðar og ígjøgnum bygdina Funningsfjørð.

Stk. 2. Byggiútreiðslurnar til verkætlanina kunnu í mesta lagi vera 15 mió. kr.

§ 2. Henda løgtingslóg kemur í gildi dagin eftir, at hon er kunngjørd og fer úr gildi 31. desember 2021.

Kapittul 1. Almennar viðmerkingar:

Vegateinurin frá Millum Fjarða til Funningsfjarðar er undir stórum trýsti. Ferðslan er økt og er vorðin munandi tyngri seinastu árin. Seinasta ferðsluteljingin varð gjørd í 2012. Tá var ferðslan 492 bilar um dagin. Men síðani 2012 er vinnuvirksemið nógv vaksið. Hetta hevur við sær, at stórir lastbilar og trailarar dagliga koyra eftir vegnum. Eisini er ferðavinnuvirksemið økt munandi. Serliga eru tað ferðamálini Elduvík og Gjógv, sum eru vorðin alsamt betur umtókt. Gjøgnum stóran part av árinum koyra bussar fullir av ferðafólki til hesar vøkru náttúruperlurnar.

Vegurin er einsporaður størsta partin av teininum. Persónbilar kunnu illa mótast, meðan stórir bilar als ikki kunnu mótast. Eisini inni í bygdini er vegurin einsporaður og hevur við sær stóran váða fyri børn og vaksin, sum eru til gongu. Ongin vegøksl er og enn minni gongubreyt. Tí ganga fólk í veruleikanum úti á vegnum, har bilarnir koyra.

Neyðugt er at breiðka vegin. Skotið verður upp at játta 15 mió. til at dagføra vegin til tvíbreytaðan veg. Í munnligum fyrispurningi til Henrik Old, 27. september 2017, upplýsti landsstýrismaðurin, at Landsverk metir kostnaðin at vera umleið 12 mió. krónur. Men ivasamt er, um landsstýrismaðurin í metingini hevur roknað vegateinin inni í sjálvari bygdini við. Tað er ógvuliga neyðugt at taka hendan teinin við, tí tað er har, størsti vandin fyri ferðsluvánlukku er.

Vert er at hava í huga, at breiðkan av hesum vegateini er bílig í mun til so nógvar onnur vegaverkløg. Lendið er slætt, har verandi vegur liggur. Lítið og einki er neyðugt at spreingja. Talan verður í mestan mun um graviarbeiði og ífylling umframt asfaling. Talan er um umleið 1.800 metrar, sum skulu breiðkast.

Fólkatalið í teimum fyra bygdunum norðanfyri vegateinin er ikki stórt; 55 í Funningsfirði, 19 í Elduvík, 51 í Funningi og 32 við Gjógv. Tí er hugsandi, at politiski áhugin fyri økinum er lítil.

Lógaruppskotið hevur ikki verið til ummælis.

Kapittul 2. Avleiðingarnar av uppskotinum

Fíggjarligar avleiðingar fyri landið

Mett verður, at fíggjarliga avleiðingin av uppskotinum fyri landskassan verður á leið 7,5 mió. kr. í 2019 og 2020.

Fíggjarligar avleiðingar fyri kommunurnar

Uppskotið hevur ongar fíggjarligar avleiðingar fyri kommunurnar.

Umsitingarligar avleiðingar fyri land og kommunur

Uppskotið hevur ikki við sær umsitingarligar avleiðingar fyri land og kommunur.

Avleiðingar fyri umhvørvið

Uppskotið hevur ikki við sær avleiðingar fyri umhvørvið.

Avleiðingar fyri serstøk øki í landinum

Uppskotið hevur jaliga avleiðing fyri bygdinar Funningsfjørð, Elduvík, Funning og Gjógv.

Sosialar avleiðingar fyri ávísar samfelagsbólkar ella felagsskapir

Uppskotið hevur ikki við sær sosialar avleiðingar fyri ávísar samfelagsbólkar ella felagsskapir.

Yvirlit yvir avleiðingar:

	Fyri landið ella landsmyndug -leikar	Fyri kommunalar myndug- leikar	Fyri pláss ella øki í landinum	Fyri ávísar samfelags- bólkar ella felagsskapir	Fyri vinnuna
Fíggjarligar ella búskapar- ligar avleiðingar	Ja	Nei	Nei	Nei	Nei
Umsitingar- ligar avleiðingar	Nei	Nei	Nei	Nei	Nei
Umhvørvis- ligar avleiðingar	Nei	Nei	Nei	Nei	Nei
Avleiðingar í mun til altjóða avtalur og reglur	Nei	Nei	Nei	Nei	Nei

Sosíalar avleiðingar		Ja	Nei	
-------------------------	--	----	-----	--

Kapittul 3. Serligar viðmerkingar

Til § 1

Ásetingin gevur landsstýrismanninum heimild til at fara undir arbeiðið at breiðka vegateinin frá Millum Fjarða til Funningsfjarðar (Gerðisvegur), og vegin sum gongur í gjøgnum bygdina Funningsfjørð (part av Fjarðavegnum) fyri í mesta lagi 15 mió. kr.

Til § 2

Gildiskomuregla.

Á Løgtingi, 7. mars 2018

Bill Justinussen

Magnus Rasmussen

Kári P Højgaard

Hjáløgd fylgiskjøl:

Fylgiskjal 1: Kort yvir økið